

## Azərbaycan diaspor təşkilatları dünyanın ən güclü diasporlarından birinə çevrilir

**M**üasir dünyada gedən sürətli proseslər, Azərbaycan həqiqətlərinin dünya ictimaiyyətinə çatdırılması diaspor təşkilatlarının qarşısına yeni vəzifələr qoyub. Azərbaycan Prezidenti İlham Əliyevin həyata keçirdiyi məqsədyönlü və uğurlu siyasət nəticəsində Azərbaycan diasporu daha da formalaşmış, təşkilatlanmış və mütəşəkkil qüvvəyə çevrilmiş.


Prezident İlham Əliyevin rəhbərliyi altında ölkəmiz əhalinin sosial rifahının yüksəldilməsi, insan hüquq və azadlıqlarının qorunması, milli təhlükəsizlik və sabitliyin təmin olunması, dünya birliyinə inteqrasiya sahəsində nailiyyətlərə imza atılıb. Bu uğurlar azərbaycanlılar arasında həmrəyliyin daha da güclənməsinə, dövlətinə inamın artmasına, eləcə də, diaspor təşkilatlarının fəaliyyət göstərdiyi ölkələrdə nüfuzunun yüksəlməsinə səbəb olub.

15 il ərzində Azərbaycan diasporu keyfiyyət baxımından yeni mərhələyə qədəm qoyub. Belə ki, Azərbaycan diasporunun qarşısında duran vəzifələr düzgün müəyyənləşdirilməklə xaricdə fəaliyyət göstərən təşkilatlar milli məqsədlər naminə səfərbər edilib. Azərbaycan həqiqətlərinin, Xocalı soyqırımının dünyada tanınması istiqamətində məqsədyönlü və sistemli iş aparılır. Azərbaycan diaspor təşkilatları tərəfindən Avropa, ABŞ, Kanada və digər ölkələrdə etiraz aksiyaları, yürüşlər, fləşmoblar təşkil olunub, fotosərgi və filmlər təqdim olunub. Bütün bu görülən işlərlə yanaşı, ayrı-ayrı ölkələrin ictimai-siyasi xadimlərinin ölkəmizə səfərləri təşkil olunub və xarici ölkələrdə Azərbaycanın mövqeyini dəstəkləyən nüfuzlu şəxslərlə əlaqələrin qurulmasına xüsusi diqqət yetirilib. Azərbaycan diaspor təşkilatları yaşadıqları ölkələrin rəhbərliklərinə, beynəlxalq təşkilatlara Ermənistan silahlı qüvvələrinin bölmələrində tərəfindən dinc sakinlərin öldürülməsinə etiraz olaraq məktublar ünvanlayıb, bəyanatlar yayıb və xarici kütləvi informasiya vasitələrində məqalələrlə çıxış ediblər.

### ERMƏNİ DİASPORUNUN MƏKRİLİ FƏALİYYƏTİNİN QARŞISINI ALMAQ İSTIQAMƏTİNDƏ GÖRÜLƏN İŞLƏR NƏTİCƏSİNİ VERİR

Artıq Azərbaycan erməniləri soyqırımı törədən bir xalq olduğunu dünyaya göstərməyə nail olub. Azərbaycan Respublikasının Birinci vitse-prezidenti, UNESCO-nun və İSESCO-nun Xoşməramlı Səfəri Mehriban xanım Əliyevanın rəhbərlik etdiyi Heydər Əliyev Fondunun son illər ərzində milli həqiqətlərin, ilk növbədə, Xocalı soyqırımının dünyada tanınması istiqamətində həyata keçirdiyi məqsədyönlü işlər ölkə həqiqətlərinin dünya ictimaiyyətinə çatdırılması baxımından, böyük əhəmiyyət kəsb edir. Heydər Əliyev Fondunun vitse-prezidenti Leyla xanım Əliyevanın rəhbərliyi ilə aparılan "Xocalıya ədalət" kampaniyası bu sahədə görülən işləri daha da sürətləndirib, səmərəsini artırır.

ABŞ-da yaşayan azərbaycanlılar, beş ildən artıqdır ki, Xocalı soyqırımının tanınması, onun qurbanlarının anılması və ABŞ prezidentinin bununla bağlı bəyanat verməsi məqsədilə Ağ Evin rəsmi veb-səhifəsində "Biz xalqıq" bölməsində petisiya yerləşdiriblər. Az vaxtda petisiyaya dünyanın müxtəlif ölkələrindən 100 mindən çox insan imza atdı. İndiyədək ABŞ-ın 20-dən çox ştatı Xocalı ilə bağlı sənəd qəbul edib. Xocalı soyqırımını tanıyan ölkələrin sayı hər il artır. Bu kampaniya nəticəsində, qısa vaxtda, beynəlxalq ictimaiyyətdə Xocalı soyqırımı haq-



qında təsəvvür formalaşdırmaq mümkün oldu.

### DÜNYA AZƏRBAYCANLILARININ KOORDİNASİYA MƏRKƏZLƏRİNİN YARADILMASI DAVAM EDİR

Bu gün dünya azərbaycanlılarının koordinasiya mərkəzlərinin yaradılması davam edir və Azərbaycan diasporu, nəinki erməni lobbisinə layiqli cavab verir, bir çox yerlərdə onları üstələyir. ABŞ, Fransa, Misir, Avstraliya, Gürcüstan, Moldova, Avstriya, İspaniya, Niderland, Almaniya, İspaniya, Norveç, Belarus, İsveç, Özbəkistan, Belçika, İsrail, Polşa, Birləşmiş Ərəb Əmirliyi, İsveçrə, Qazaxıstan, İtaliya kimi onlarla dövlətlərdə fəaliyyət göstərən Azərbaycan diasporu və icmalarının fəaliyyəti güclənir və gənclərin diaspor quruculuğu işinə cəlb olunması, erməni diasporunun ölkəmizə qarşı antitəbliğat kampaniyalarının qarşısını effektiv şəkildə alınması, soydaşlarımızın hüquq və azadlıqlarının təmin olunması və digər mühüm məsələlər öz həllini tapır. Azərbaycanlıların İsveçrədəki Mədəniyyət Mərkəzi, Azərbaycan-İsveçrə Türk Cəmiyyəti, İsveçrə Azərbaycan Türkləri Kültür Dərnəyi, Azərbaycan-İsveçrə Əməkdaşlıq Cəmiyyəti, Vaşinqton-Azərbaycan Mədəniyyət Mərkəzi, Amerika-Azərbaycan Ticarət Palatası, Hyuston Azərbaycanlıları Cəmiyyəti, Amerika-Azərbaycan Şurası, onlarla belə qurum və təşkilatlar Azərbaycanın maraqlarına xidmət edir. Bu gün də belə təşkilatların sayı artmaqdadır. Bildiyimiz kimi, bu yaxınlarda Azərbaycan adətlerini aşılamaq, dilimizi yaşatmaq, mədəniyyətimizi və tariximizi öyrətmək məqsədilə Stokholmda Azərbaycan tədris kursları açıldı. Layihənin məqsədi İsveç miqrasiya etmiş orta yaşlı və daha çox yaşlı olan soydaşlarımızın adaptasiya, bu ölkədə doğulmuş uşaqların isə assimilyasiya probleminin həllinə dəstək göstərmək, uşaqların inkişafını təmin etmək, onlara Azərbaycan adətlerini aşılamaq, dilimizi yaşatmaq, mədəniyyətimizi və tariximizi öyrətmək, eyni zamanda, gənc soydaşlarımız arasında istedadlı uşaqları aşkar edərək, onların inkişafına kömək etməkdir. Bu kurslarda uşaqlar üçün kompüter, rəsm, musiqi, rəqs, yoqa, şahmat, karate kimi idman növlərinin öyrədilməsi də nəzərdə tutulub. ABŞ-da isə daha bir diaspor təşkilatı - "Azərbaycan Minnesota Cəmiyyəti" yaradıldı.

Bu günlərdə isə İsveçrədə Azərbaycanlıların Koordinasiya Şurasının yaradılması və "Qarabağ" Azərbaycan Məktəbinin fəaliyyətə başlaması görülən işlərin məntiqi davamıdır. Azərbaycan Respublikası Xarici İşlər Nazirliyinin və Diaspora İş üzrə Dövlət Komitəsinin birgə layihəsi olan "Qarabağ" Məktəbi İsveçrə dövlət təhsil sistemində inteqrasiya olunub, Məktəbdə Azərbaycan dili, tarixi, milli rəqs və piano dərsləri peşəkar müəllimlər tərəfindən tədris olunacaq. Tədris ocağında isveçrəlilər və digər əcnəbilər də təhsil ala biləcəklər.

Bu gün dünya dövlətlərində yaradılan diaspor təşkilatları, mərkəzləri dünya ölkələrində yaşayan 50 milyonluq soydaşlarımızın birlik və həmrəyliyinə möhkəmlənməsində böyük rol oynayır. Görülən işlərin nəticəsi olaraq, yaxın gələcəkdə Azərbaycan diaspor təşkilatları dünyanın ən güclü diasporlarından birinə çevriləcəklər.

**Nəzakət ƏLƏDDİNQIZI**